

殿

試

應

舉


人

第叁甲第陸拾名

臣

桂

馥



應

殿試舉人臣桂馥年肆拾肆歲山東兗州府曲阜縣人由優貢生應乾隆伍拾



肆年鄉試中式由舉人應乾隆伍拾伍年會試中式今應

殿試謹將三代脚色開具於後

一 三 代

曾祖存正 祖枝茂 父公瑞





臣對 臣聞時憲者敬德所基也典學者治道所出也本計  
裕而民食宜先考績行而官箴以肅聖王綏猷建極斂福  
用敷胥宙合臻於蕃祉老壽必以欽若為體元之本念典  
為鑑古之資大臣法小臣廉而承流宣化者多循吏千斯  
倉萬斯箱而沐膏詠勤者無游民書曰勅天之命惟時惟  
幾詩曰夙夜基命宥密而又行健秉恒勞謙虔鞏猶日孜  
孜將見天人協應謨訓同符下逮庶司百職部屋苑簷罔  
不被治術裕民寧焉夫是以太和翔洽福範備徵也欽惟  
皇帝陛下持心鑑往撫衆釐賢本文德以經綸資良材之光贊  
固已化穆三雍人從五典閭閻充裕經學昌明矣乃

聖懷虛佇下詢芻蕘復進

臣等於

廷而策之以經史之誠信吏民之課程

臣來自田間至愚極

陋自維塵露奚裨海嶽然涵濡教澤沐浴承平茲當對揚  
伊始古所謂咨言以成信者也敬承

清問敢不就平日所誦習者少竭管窺蠡測之微忱也乎伏讀  
制策有曰主敬者天人之合也此誠帝王之心法古今之精義

也臣謹按洪範曰敬用五事夫五事者天人感召之徵驗

也伏生五行傳論之甚詳故班固採入五行志而兼引京  
房董仲舒劉向父子說以見五事之宜敬而大禹謨臯陶

謨一則曰克艱一則曰祗承伊尹之告太甲曰顧諟天之  
明命周公之告成王曰君子所其無逸此四聖之貢其君  
者正可與洪範互為發明者也若夫可以蔽尚書全經者  
則惟曷其奈何弗敬一語舊說未能會通則讀者茫然亦

無所得哉

皇上闡發義宗接歷聖之心傳故天人協洽康強逢吉於以納  
民壽域驅俗福林也大戴禮文王觀人篇逸周書大武作  
洛諸篇管子白心內業諸篇以及荀卿成相篇淮南主術  
訓皆有合於主敬之義者帝範帝學太寶丹宸二箴大學  
衍義養正圖說或言主敬者宅心之義也或不言主敬者  
持事之本也蓋未有不敬而可稱曰範曰學曰箴曰義者  
也固皆可以相印也

制策又曰以古為鑑可知治忽此誠立政之玉衡讀史之金鏡  
也臣按司馬光作通鑑法春秋編年之體與史漢之紀傳  
不同而大似荀悅漢紀其平生心力盡於此書昔人見其  
稿本皆楷書無一筆苟簡或誣以書局久隨乃圖廩餼此  
不足辨也其同譔諸人惟劉恕最為首稱所譔外紀并傳

於世通鑑採取之書正史而外如吳越春秋越絕書呂氏  
春秋東觀漢記漢官儀三輔黃圖袁宏後漢紀十國春秋  
十六國春秋三國典略魏武故事晉陽秋薛氏五代史諸  
書朱子又取通鑑別為一書名曰綱目但舉其綱而目則  
使門人分編非盡出朱子手也金仁山作前紀徵引傳聞  
之說兼及子家寓言豈能盡軌於正李燾作長編先成者  
表上於朝後失其稿今所傳者僅得其半耳建炎以來繫  
年要錄多至二百卷可得其詳矣宋元通鑑其紀統則炎  
興宋存宣光元黜其紀事則釋兵權者詫竒謀就晏安者  
夸至孝君子謂其偏而失實也伏讀

御批鑑評以大公之心作至平之論誠足為萬世之準繩矣  
制策又以蠲除民租裕盈寧而廣和樂此則

聖世之仁政難逢之嘉會也臣考周易卦義損上益下為益王

者蠲貸之政蓋取諸益昔人謂畫井授田本無蠲政然一夫一畝自有一歲所應輸豈遂無蠲政乎除田租始於漢文其後各有蠲除之典而莫不善於寬緩之令不如蠲半免逋者民得受其實惠也我

皇上自乾隆五十年以前蠲貸已二千萬萬考之前史有巡幸而蠲有封禪而蠲有幸舊宅而蠲有軍所過而蠲有優聖人林廟而蠲凡此數者我

國家皆行之今又以

萬壽普蠲天下錢糧薄海內外家給人足實因蠲除紓緩民力此古今未有之盛典也

制策又以善為政者必先察吏此誠切實之言根本之見也臣



考白虎通德論曰考黜者何王者所以勉賢抑惡重民之  
至也漢以六條察二千石宣帝時有治行優異者增秩賜  
金唐有四善二十七最差之以九等宋立審官考課院定  
摩勘之法此皆隨時立法者也官箴始於揚雄戒石始於  
後蜀或斷章取義或節鐫公廷皆所以警在位也今者  
聖天子年八旬孜孜不息六計勵官有善必錄內外臣工可  
不砥礪廉隅以期仰副

蒞勤之至意乎

臣伏願

皇上治益求治安益求安心已敬矣而長存乾惕古已鑑矣而  
不忘規誡已民富矣而加之優恤已吏肅矣而嚴其考課  
於以尊揚盛化敬迓休和我

國家億萬年無疆之慶肇此矣

臣

草茅新進罔識忌諱干冒

宸嚴不勝戰慄隕越之至 臣謹對



印卷官

禮部主客清吏司郎中臣富興

禮部儀制清吏司郎中臣陳漢